

## Стварыць і захаваць

**Аграгарадок Алесіна заняў першае месца ў Смалявіцкім раёне ў конкурсе па добраўпарадкаванні населеных пунктаў. Як і за кошт чаго ўдалося выйсці ў лідары?**



У адказ на пытанне старшыня Курганскага сельскага Савета дэпутатаў Інэса Хвашчэўская заўважае, што гэта агульная перамога мясцовай улады, адміністрацыі "Шыпяны-АСК" і іншых суб'ектаў гаспадарання ўсіх формаў уласнасці, а таксама арганізацый і ўстаноў, якія месцяцца ў Алесіна і побач з ім. А галоўная роля, безумоўна, належыць жыхарам Алесіна. Кожны з іх у той ці іншай ступені зрабіў пэўны ўнёсак у добраўпарадкаванне населенага пункта. Але Інэса Браніславаўна звяртае ўвагу на арганізацыйную ролю дэпутатаў мясцовых Саветаў (іх трое ў Алесіна жыве) і старасты гарадка Аліны Яўсеевай. У свой час яна працавала загадчыкам клуба, добра ведае людзей і іх праблемы. Старасту паважаюць, прыслухоўваюцца да яе заўваг і парад. Таццяна Красніцкая — дэпутат раённага Савета. Яе дом, як і дом іншага дэпутата сельскага Савета, урача-стаматолага, нават быў вылучаны на конкурс лепшых у раёне.

Дом яшчэ аднаго алесінскага дэпутата Аксаны Марозавай таксама прыцягвае позірк — вабіць утульнасцю і дагледжанай тэрыторыяй. Невыпадкава ён таксама быў унесены ў спіс прэтэндэнтаў на званне "Лепшы дом раёна". Але перамога ў гэтай намінацыі была аддадзена жыхару Пекалінскага сельсавета, які трымае на падворку рэдкіх птушак — паўлінаў. У Алесіна такой экзотыкай ніхто не захапляецца, вось і ўпусцілі перамогу, казалі мне ў гарадку. Так ці не, але намаганні трох алесінскіх дэпутатаў і іх паслядоўнікаў не былі дарэчнымі. Яны здолелі арганізаваць сваіх суседзяў і ў выніку атрымалі агульную перамогу ў раённым конкурсе на лепшы населены пункт. А гэта, між іншым, важны паказчык матэрыяльнага дабрабыту і маральнага стану ў гарадку.

Як вядома, кожная сур'ёзная справа пачынаецца з прадуманага і ўзважанага плана дзеянняў.

— Яшчэ ў пачатку гэтага года дэпутаты сельскага Савета распрацавалі план мерапрыемстваў па добраўпарадкаванні і захаванні ў належным стане населеных пунктаў, у тым ліку і Алесіна. У дакуменце былі пазначаны работы па ачыстцы тэрыторый вакол адміністрацыйных будынкаў і ўстаноў, рамонт і афарбоўка фасадаў будынкаў і агароджы, стварэнне горак і архітэктурных кампазіцый, пабелка дрэў, пасадка кветак і дэкаратыўных кустоў. Звычайныя надзённыя захады, але без іх

рэгулярнага выканання нават самы дагледжаны пасёлак ці вёска паступова прыйдуць у заняпад, — гаворыць старшыня сельскага Савета.

Па ініцыятыве дэпутатаў наладжаны рэгулярны збор і вываз бытавога смецця ад падворкаў жыхароў Алесіна транспартам смялявіцкіх камунальшчыкаў. З усімі домаўладальнікамі заключаны адпаведныя дагаворы, што ў значнай ступені спрыяе захаванню чысціні і парадку ў гарадку. Напрыклад, чысцінёй і парадкам вызначаецца Набярэжная. Гэта своеасаблівы парадны ўезд у Алесіна. Тут створаны малыя архітэктурныя кампазіцыі, з вясны да позняй восені радуюць вока кветкі. Рэгулярна (не менш як адзін раз на месяц) праводзіцца санітарная ачыстка тэрыторыі каля возера, любімага месца адпачынку жыхароў Алесіна і гасцей.

У гістарычных дакументах нярэдка сустракаецца назва населенага пункта Алесіна, вядомага як прыгожы панскі маёнтак, які належаў шляхецкаму роду Манюшак, а затым як пасаж у сярэдзіне XIX стагоддзя перайшоў да сям'і Ваньковічаў. Паводле перапісу 1897 года, тут пражывала 157 жыхароў, працаваў броварны завод, упрыгожвала паселішча маляўнічая сажалка. Такім чынам, самім лёсам тутэйшым жыхарам наканавана падтрымліваць на належным узроўні прыгажосць у вёсцы. Галоўны іх здабытак, як падаецца, у тым, што яны здолелі захаваць атмасферу і дух былога Алесіна і разам з тым надаць аграгарадку сучасны выгляд. Тут не толькі захавалі старажытныя пабудовы, але і прыстасавалі іх да цяперашніх патрэб. У іх пасля рэстаўрацыі размясціліся адміністрацыя прадпрыемства "Шыпяны-АСК", кафэ-сталовая "Прывал" (названая ў гонар былога старшыні тагачаснага калгаса Фёдара Прывалава, які зрабіў шмат для адраджэння Алесіна), сельскі клуб. З даўніх часоў таксама захавалася дубовая алея ўздоўж дарогі. Прыгожая вёска Алесіна вядомая яшчэ і тым, што ў 1906 годзе тут працаваў настаўнікам будучы народны паэт Беларусі, класік сусветнай і беларускай літаратуры Якуб Колас. Кажуць, што прататыпы, характары і прозвішчы для герояў сваіх твораў ён узяў менавіта ў Алесіна. У прыватнасці, для трылогіі "На ростанях", дзе распавядаецца аб дарэвалюцыйным жыцці сялянства і народнай інтэлігенцыі.

А яшчэ ў гарадку ганарацца акрэсленай перспектывай на будучыню, задаволены тым, што пераемнік Фёдара Прывалава, новы дырэктар гаспадаркі — цяпер рэспубліканскага ўнітарнага прадпрыемства "Шыпяны-АСК" [навукова-практычнага Цэнтра па земляробстве Нацыянальнай акадэміі навук](#) — Віталь Казлоў працягвае традыцыі ашчаднага стаўлення да навакольнага асяроддзя. У Алесіне, дарэчы, чакаюць завяршэння будаўніцтва новай малочна-таварнай фермы на дзве тысячы галоў, амаль з поўнай аўтаматызацыяй догляду і дойкі жывёлы. Значыць, будзе і некалькі новых дзясяткаў працоўных месцаў, і ўжо ёсць ахвотныя заняць іх. Сёння ў аграгарадку пастаянна пражывае прыкладна 550 чалавек — гэта пераважна людзі працаздольнага ўзросту.

Населены пункт знаходзіцца ў 30 кіламетрах ад Мінска, звязаны з ім выдатным чыгуначным і аўтамабільным шляхамі. Апошнім часам назіраецца працэс вяртання са сталіцы ў аграгарадок былых жыхароў. Прычым вяртаюцца маладыя сем'і, якім патрэбна работа. Такіх перасяленцаў пакуль адзінкі, але важны сам факт.

— Шмат можна расказаць аб праведзенай сёлета рабоце па добраўпарадкаванні як на тэрыторыі раёна, так і ў межах Курганскага сельсавета. Увогуле, там, дзе ініцыятыва мясцовай улады актыўна падтрымліваецца дэпутатамі Саветаў, і дасягаецца чаканы эфект. І прыклад Алесіна — лепшае таму сведчанне, — лічыць старшыня Смялявіцкага райсавета Аляксандр Ляхоўскі.

Леанід Тугарын. Стварыць і захаваць

**Леанід Тугарын.**

**Фота Андрэя Максімава.**

**Смалявіцкі раён.**